



RIŻORSA 12

Siltiet minn gazzetti Ewropej

Silta minn *Le Figaro*, Franza (2014)

Il-port ta' Calais assedjat mill-migranti

Mis-sajf 'l hawn, l-awtoritajiet tal-port kellhom iħabbtu wiċċhom ma' invażjoni ta' mijiet ta' migranti illegali. Il-pulizija jikkalkulaw li l-għadd tela' għal madwar 3 000 persuna, ħafna minnhom mill-Eritrea. Il-"Far West". "Tilfna l-kontroll" tas-sitwazzjoni. "Anarkija sħiħa". F'Calais, il-port u l-belt huma "taħt assedju", u l-awtoritajiet u l-abitanti qatgħu qalbhom u qed jaraw is-sitwazzjoni sejra għall-agħar kontinwament, hekk kif l-għadd ta' klandestini qed jiżdied u d-determinazzjoni tagħhom li jilħqu l-Ingilterra – "l-art imwiegħda" – qed tkompli tikber. Minkejja l-ftehim reċenti bejn Franza u r-Renju Unit, li jipprevedi kooperazzjoni bejn iż-żewġ gvernijiet sabiex itejbu l-ġestjoni tal-pressjoni migratorja fil-Kanal Ingliż, fil-port qed jiġu reġistrati livelli ġodda ta' aggressività u tipi ta' mġiba mingħajr preċedent, filwaqt li l-incidenti u l-konfrontazzjonijiet qegħdin jiżdiedu.

Sors: [Le Figaro](#)

Silta minn *Proto Thema*, il-Greċja (2014)

Aktar minn 300 000 immigrant illegali se jippruvaw jaslu l-Greċja

Il-pajjiż huwa ppreparat sew biex jiffaċċja l-konsegwenzi tal-iżviluppi fis-Sirja u l-mewġa wara l-oħra ta' immigranti li se jippruvaw jidhlu illegalment f'pajjiżna bil-baħar. Il-Ministru tat-Trasport Marittimu, Miltiades Varvitsiotis, esprima l-biża' tiegħu li minħabba l-avvenimenti reċenti fis-Sirja l-għadd ta' immigranti Sirjani li jidhlu fil-Greċja se jiżdied b'mod drammatiku. Meta kien qed jinforma lill-Kumitat Parlamentari għall-Produzzjoni u l-Kummerċ dwar ir-riforma tal-Ministeru tat-Trasport Marittimu, Varvitsiotis qal li jikkalkula li l-għadd ta' immigranti li se jippruvaw jaqsmu l-fruntieri marittimi tal-pajjiż se jkun aktar minn 300 000. Enfasizza wkoll li l-Greċja kienet lesta tindirizza l-konsegwenzi tal-ġrajjet drammatiki ta' dan l-aħħar fis-Sirja. Saħaq li l-Ministeru tat-Trasport Marittimu qiegħed jaħdem mill-qrib ma' ministeri u kumitati oħra responsabbli biex jieħdu l-miżuri kollha meħtieġa u jintensifikaw il-kontroll sabiex il-pajjiż jiffaċċja l-pressjoni li se tinholoq mill-influss ta' immigranti li se jippruvaw jidhlu fil-pajjiż illegalment.

Sors: [PROTO THEMA](#)

Silta mill-*Mail Online*, ir-Renju Unit (2006)

Rapport sigriet iwissi dwar kollass migratorju fir-Renju Unit

Skont rapport sigriet tal-Gvern żvelat lil The Mail on Sunday, zieda qawwija fl-immigrazzjoni s-sena d-dieħla tista' tikkawża kriżi devastanti fl-iskejjel, fl-akkomodazzjoni u fis-servizzi soċjali Brittaniċi. Id-dokument jgħid li d-dipartimenti kollha tal-Gvern ġew ordnati jfasslu pjanijiet ta' emerġenza, bi spiza ta' miljuni ta' liri sterlina, wara li ntqalilhom li s-servizzi pubbliċi se jħabbtu wiċċhom ma' sitwazzjoni katastrofika minħabba l-mijiet ta' eluf ta' Ewropej tal-Lvant li mistennija jaslu fir-Renju Unit. Iwissi wkoll li "zieda f'daqqa" fil-livell ta' immigrazzjoni s-sena d-dieħla tista' tkompli tgħarraq is-sitwazzjoni, b'mod li jwassal għal reazzjoni ta' rabja fil-pajjiż. Din l-aħbar waslet hekk kif The Mail on Sunday żvelat li din il-mewġa ġdida ta' immigrazzjoni qed tikkawża kunflitti soċjali mhux fir-Renju Unit biss, iżda anke fl-Ewropa tal-Lvant stess. Minn stħarriġ li għamilna, sibna li l-Pollakki qegħdin iħallu t-tfal fl-istituti tal-post biex ikunu jistgħu jerħulha lejn ir-Renju Unit. Xi wħud allegatament ikkommettew suwiċidju wara li baqgħu l-art. Id-dokument żvelat, miktub mill-Ministru tal-Intern Joan Ryan, huwa intitolat "Il-migrazzjoni mill-Ewropa tal-Lvant: l-impatt fuq is-servizzi pubbliċi u fuq il-koeżjoni tal-komunità".



DAR L-ISTORJA EWROPEA

Sors: [Daily Mail](#)

- X'inhi l-attitudni dominanti lejn il-migranti u l-migrazzjoni f'dawn l-artikli?
- Xi kliem jew frażijiet jużaw l-awturi biex iqawwu l-impatt emozzjonali? Issottolinja jew aghmel ċirku madwar dawn il-kliem jew frażijiet.
- X'influenza jista' jkollhom dawn l-artikli fuq l-opinjoni pubblika?